



અપૂર્વ સ્વર-શ્રુતિ

અપૂર્વ સ્વર-શ્રુતિ સ્ફુરણ-ધારા, ફૂટ્યા ફુવારા પાતાળી ઝરણાં;
હજાર હાથે લૂંટાવનારા, ન થાશે ખાલી ખજાના તારા.

‘દાદા’ લૂંટાવે અમૂલ્ય આજ્ઞા, ખુલ્લાં કમાડો, ન ચોકી-તાળાં;
અસંગ પદ-ગંગ ઝરણ ‘આ’ ગૈબી, અભેદ નિરૂવાણી મોક્ષ-વહેણાં. ---અપૂર્વ...

લૂંટે આત્માર્થી સ્વ-ભાવી ભક્તિ;
‘દાદા’ ભરે છે નવનીત શક્તિ;
કૃપા સુગોચર અગમ્ય જીક્તિ,
ખૂટ્યાં પહેલાં કરે જ ભરતી.

સમુદ્ર લૂંટે ભલે સરિતા, વહે છે ગંગા સમથળ ઢાળાં;
લૂંટે, ભેલાડે સ્વ-પર પડ્યા, જગત ખૂંટી-તાર સ્વ-તાનપુરા. ---અપૂર્વ...

હવા લૂંટે છે સુગંધ ફૂલની,
ધરા લૂંટે સાહેબી ગગનની;
મેઘો લૂંટે છે સમુદ્ર મન-ભર,
મોક્ષાર્થી લૂંટ સત્ ચંદન-અગર.

નીરાગી લૂંટ ‘આ’ નિર્દોષ બૂઝ ‘આ’, ખાલી ભરે ‘ઈ’ મૂળ અણસારા;
જુએ-જાણે મૂળ સ્વ-જ્ઞાત-દૃષ્ટા, પૂરણ-ગલન જગ પ્રયોગમાળા.

સ્વયં છે ચાલક, ન કોઈ પાલક, મહા ‘વ્યવસ્થિત’ સમય-પ્રમાણા;
લૂંટાવે રોકડ ‘આ’ મોક્ષદાની, સ્વધર્મ ઢેકા નિર્વાણી-ગાણા. ---અપૂર્વ...

